



Avviż ta' post vakanti President tal-Bord Superviżorju Bank Ċentrali Ewropew

1 Introduzzjoni

Il-Bank Ċentrali Ewropew (BĊE) qed ifittex kandidat xieraq ta' pożizzjoni u esperjenza rikonoxxuta f'oqsma bankarji u finanzjarji għall-pożizzjoni ta' President tal-Bord Superviżorju mill-1 ta' Jannar 2024. Ir-Regolament tal-Kunsill (UE) Nru 1024/2013 tal-15 ta' Ottubru 2013 (ir-'Regolament MSU') ikkonferixxa kompiti speċifiċi lill-BĊE fir-rigward ta' politiki relatati mas-superviżjoni prudenzjali ta' istituzzjonijiet ta' kreditu u stabbilixxa l-Mekkaniżmu Superviżorju Uniku (MSU). L-MSU huwa kompost mill-BĊE u l-awtoritajiet nazzjonali kompetenti tal-Istati Membri li l-munita tagħhom hija l-euro, bil-possibbiltà li tiġi stabbilita kooperazzjoni mill-qrib mal-awtoritajiet kompetenti ta' Stati Membri li l-munita tagħhom mhijiex l-euro. Il-BĊE huwa responsabbli għall-funzjonament ġenerali tal-MSU.

L-ippjanar u l-eżekuzzjoni tal-kompiti superviżorji assenjati lill-BĊE jsiru kollha mill-Bord Superviżorju bħala korp intern tal-BĊE. Il-Bord Superviżorju huwa kompost minn President, Viċi-President, erba' rappreżentanti tal-BĊE u rappreżentant wieħed tal-awtorità nazzjonali kompetenti ta' kull Stat Membru li qed jipparteċipa fl-MSU ('Stat Membru parteċipant'). Fejn l-awtorità kompetenti mhijiex bank ċentrali, il-membri tal-Bord Superviżorju jista' jiddeċiedi illi jgħib rappreżentant mill-bank ċentrali tal-Istat Membru. Il-Bord Superviżorju stabbilixxa Kumitat ta' Tmexxija minn fost il-membri tiegħu b'kompożizzjoni iktar limitata sabiex jappoġġja l-attivitajiet tiegħu, inkluż it-tfejjija tal-laqqgħat tal-Bord Superviżorju. Il-Kumitat ta' Tmexxija jikkonsisti minn tmien membri inkluż il-President, il-Viċi-President, u wieħed mir-rappreżentanti tal-BĊE. Il-membri kollha tal-Bord Superviżorju għandhom jaġixxu fl-interess tal-Unjoni kollha.

Il-proċedura ta' għażla u ħatra ser tirrispetta l-prinċipji tal-bilanċ bejn is-sessi, l-esperjenza u l-kwalifiki. Il-BĊE se jzomm lill-Parlament Ewropew u lill-Kunsill tal-Unjoni Ewropea (Kunsill tal-UE) informati kif jixraq dwar il-proċedura, f'konformità mal-Ftehim Interistituzzjonali mal-Parlament Ewropew tas-6 ta' Novembru 2013 u l-Memorandum ta' Ftehim mal-Kunsill tal-UE tal-11 ta' Diċembru 2013.

2 Kompiti

B'konformità mar-Regolament MSU, u mingħajr ħsara għal kompiti oħrajn illi l-Kunsill Governattiv tal-BĊE jista' jiddeċiedi illi jafda lill-President u lill-Viċi-President tal-Bord Superviżorju, il-President huwa responsabbli għall-kompiti speċifiċi li ġejjin:

- jippresjedi l-Bord Superviżorju;

- jippresjedi l-Kumitat ta' Tmexxija tal-Bord Superviżorju;
- jippreżenta r-rapport annwali tal-BĊE dwar it-tweġġ tal-kompiti superviżorji tiegħu fil-pubbliku lill-Parlament Ewropew u lill-Grupp tal-Euro fil-preżenza ta' rappreżentanti minn kwalunkwe Stat Membru partecipanti li l-munita tiegħu mhijiex l-euro;
- jippartecipa, fuq talba tal-Grupp tal-Euro, f'seduti li jinżammu mill-Grupp tal-Euro dwar it-tweġġ tal-kompiti superviżorji tal-BĊE fil-preżenza ta' rappreżentanti minn kwalunkwe Stat Membru partecipanti li l-munita tiegħu mhijiex l-euro;
- jippartecipa, fuq talba tal-Parlament Ewropew, f'seduti dwar it-tweġġ tal-kompiti superviżorji tal-BĊE li jinżammu mill-kumitati kompetenti tal-Parlament Ewropew; u, meta jintalab, li jzomm diskussjonijiet verbali kunfidenzjali bil-bibien magħluqin mal-President u l-Viċi-Presidenti tal-kumitat kompetenti tal-Parlament Ewropew li jirrigwardaw il-kompiti superviżorji tal-BĊE fejn dawn id-diskussjonijiet huma meħtieġa biex jiġu eżerċitati l-poteri tal-Parlament Ewropew skont it-Trattat dwar il-Funzjonament tal-Unjoni Ewropea;
- jippartecipa, fuq stedina ta' parlament nazzjonali ta' Stat Membru partecipanti, fi skambju ta' fehmiet fir-rigward tas-superviżjoni ta' istituzzjonijiet ta' kreditu f'dak l-Istat Membru flimkien ma' rappreżentant tal-awtorità nazzjonali kompetenti.

Barra minn dan, impjegati involuti fit-tweġġ tal-kompiti assenjati lill-BĊE mir-Regolament MSU jirrapportaw lill-President tal-Bord Superviżorju b'konformità mal-kundizzjonijiet iddefiniti mill-Kunsill Governattiv u mill-Bord Eżekuttiv tal-BĊE.

Il-President tal-Bord Superviżorju jwettaq il-kompiti tiegħu jew tagħha f'kooperazzjoni mill-qrib mal-Viċi-President.

3 Kwalifiki, esperjenza u ħiliet

Huwa essenzjali li l-kandidati jissodisfaw il-kriterji li ġejjin (li għandhom ikunu ssodisfatti sad-data tal-għeluq tal-applikazzjonijiet).

- ikunu ta' nazzjonalità ta' Stat Membru tal-Unjoni Ewropea, intitolati għad-drittijiet sħaħ tagħhom bħala ċittadini;
- ikollhom pożizzjoni u esperjenza rikonoxxuta f'affarijiet bankarji u finanzjarji, inkluża esperjenza professjonali konsiderevoli fis-superviżjoni finanzjarja jew is-sorveljanza makroprudenzjali jew fit-tnejn;
- ikollhom esperjenza estensiva fit-tmexxija u l-iżvilupp ta' tim ta' ġestjoni, flimkien ma' rekord ċar ta' kisbiet, kemm f'livell strateġiku kif ukoll f'dak operattiv;
- ikollhom esperjenza konsiderevoli fi rwol maniġerjali, fit-tmexxija u l-ġestjoni b'suċċess ta' timijiet ta' impjegati bi kwalifiki għoljin, preferibbilment multilingwi u multikulturali;
- ikollhom ħakma avvanzata tal-Ingliż;
- ma jkunux membru tal-Kunsill Governattiv tal-BĊE.

Barra minn hekk, il-kandidati idealment għandu jkollhom dan li ġej:

- konoxxenza profonda tal-istituzzjonijiet tal-UE u tal-proċessi għat-tehid tad-deċiżjonijiet fl-UE, kif ukoll proċessi oħra Ewropej u internazzjonali ta' rilevanza għall-attivitajiet tal-BĊE;
- konoxxenza profonda tal-kompiti u l-funzjonament tal-BĊE;
- esperjenza fit-tmexxija ta' kumitati/gruppi ta' livell għoli, preferibbilment f'ambjent internazzjonali;
- ħiliet eċċellenti ta' komunikazzjoni, interpersonali, ta' influwenzar u ta' negozjar bl-abbiltà li j/tibni rapporti ta' hidma bbażati fuq il-fiduċja ma' partijiet interessati rilevanti fi ħdan u barra mill-UE;
- għarfien intermedju ta' mill-inqas lingwa uffiċjali oħra tal-UE.

4 Kundizzjonijiet tal-impjeg

It-termini u l-kundizzjonijiet tal-impjeg tal-President tal-Bord Superviżorju, b'mod partikolari is-salarju, il-pensjonijiet u benefiċċji ta' sigurtà soċjali oħrajn tiegħu jew tagħha jkunu ddeterminati mill-Kunsill Governattiv tal-BĊE.

Il-mandat ser ikun ta' ħames snin u ma jiġġeddidx.

Il-post tal-impjeg ser ikun Frankfurt am Main (il-Ġermanja) fejn il-BĊE għandu s-sede tiegħu.

5 Indipendenza u standards ta' etika

Il-President għandu jaġixxi indipendentement u b'mod oġġettiv fl-interess tal-UE kollha u la jista' jitlob u lanqas jieħu struzzjonijiet mingħand l-istituzzjonijiet jew il-korpi tal-UE, minn xi gvern ta' Stat Membru jew mingħand xi korp pubbliku jew privat ieħor.

Ladarba jinħatar, il-President ser ikun professjonista full-time u m'għandu jkollu l-ebda kariga ma' awtoritajiet nazzjonali kompetenti.

Il-President ser ikun mistenni jikkonforma mal-ogħla standards ta' etika b'riflessjoni tar-responsabbiltà tiegħu jew tagħha għall-ħarsien tal-integrità u r-reputazzjoni tal-BĊE u tal-MSU. B'mod partikolari, huwa jew hija ser ikunu suġġetti għal rekwiżiti ta' segretezza professjonali u restrizzjonijiet ta' wara l-impjeg ('perijodi ta' cooling off') sabiex jiġu vvalutati bil-quddiem u prekluzi l-kunflitti ta' interess u 'revolving doors' possibbli li jirriżultaw minn xi impjeg sussegwenti fi żmien sentejn minn meta jiskadi l-mandat skont il-Kodiċi ta' Kondotta għall-Uffiċjali ta' livell għoli tal-BĊE.

6 Għażla u ħatra

Il-proċedura għall-għażla u l-ħatra tal-President ser titmexxa b'konformità mar-rekwiżiti stabbiliti fir-Regolament MSU u l-arranġamenti dwar ir-responsabbiltà msemmija hawn fuq mal-Parlament Ewropew u tal-Kunsill tal-UE. Il-proċedura ser tinkludi l-passi li ġejjin:

1) *Preselezzjoni*

Il-Kunsill Governattiv tal-BĊE ser iwaqqaf panel għall-preselezzjoni biex jevalwa l-applikazzjonijiet skont il-kriterji li jinsabu f'dan l-avviż ta' post vakanti. Fuq il-bażi tal-valutazzjoni tiegħu tal-applikazzjonijiet, il-kandidati l-aktar adattati jiġu intervistati mill-panel ta' preselezzjoni u jipparteċipaw f'valutazzjoni ta' tmexxija minn fornitur estern. Il-valutazzjonijiet u l-intervisti huma mistennija li jsiru fil-gimghat li jibdew it-Tnejn 26 ta' Ġunju u t-Tnejn 3 ta' Lulju 2023.

Il-kumitat ta' preselezzjoni se jippreżenta lista qasira ta' kandidati xierqa u rapport ta' valutazzjoni lill-Kunsill Governattiv tal-BĊE għall-konsiderazzjoni.

2) *Informazzjoni lill-Parlament Ewropew u lill-Kunsill tal-UE*

Il-BĊE għandu jinforma lill-kumitat kompetenti tal-Parlament Ewropew u l-Kunsill tal-UE dwar il-kompożizzjoni tal-grupp ta' kandidati għall-pożizzjoni ta' President (numru ta' applikazzjonijiet, taħlita ta' ħiliet professjonali, bilanċ bejn is-sessi u n-nazzjonalità, eċċ.) u jipprovdilhom il-lista mqassra tal-kandidati kif approvata mill-Kunsill Governattiv tal-BĊE. Il-Bord ta' Sorveljanza se jingħata wkoll il-lista mqassra.

3) *Proposta tal-Kunsill Governattiv tal-BĊE u l-approvazzjoni tal-Parlament Ewropew*

Wara li jisma' lill-Bord ta' Sorveljanza, il-Kunsill Governattiv tal-BĊE se jissottometti, għall-approvazzjoni tal-Parlament Ewropew, proposta għall-ħatra tal-President magħżul minn lista mqassra mhejjija mill-panel ta' preselezzjoni, flimkien ma' spjegazzjonijiet bil-miktub dwar il-konsiderazzjonijiet sottostanti.

4) *Ħatra mill-Kunsill tal-UE*

Wara l-approvazzjoni mill-Parlament Ewropew tal-proposta tal-Kunsill Governattiv tal-BĊE, il-Kunsill tal-UE se jadotta deċiżjoni ta' implimentazzjoni biex jaħtar lill-President. Il-Kunsill tal-UE se jieħu din id-deċiżjoni b'maġġoranza kwalifikata, mingħajr ma jqis il-voti tal-membri tiegħu li mhumiex mill-Istati Membri parteċipanti.

7 **Proċedura tal-applikazzjoni**

Il-kandidati għandhom jibagħtu l-applikazzjonijiet tagħhom, akkumpanjati minn curriculum vitae (CV), bil-posta rreġistrata jew bis-servizz ta' courier privat **mhux iktar tard mit-23 ta' Ġunju 2023** (data skont it-timbru postali għall-posta rreġistrata jew tas-servizz ta' courier privat) fl-indirizz li ġej:

European Central Bank, President's office, Sonnemannstraße 20, 60314 Frankfurt, Germany.

Biex jittiehed kont ta' dewmien postali possibbli, l-applikazzjonijiet u s-CVs mibgħuta bil-posta rreġistrata jew servizz ta' courier privat kif hawn fuq għandhom jintbagħtu wkoll f'forma elettronika lill SBSElection@ecb.europa.eu sat-23 ta' Ġunju 2023.

Il-BĊE jirriżerva d-dritt li jestendi d-data tal-għeluq għal dan il-post vakanti billi jippubblika data ġdida tal-għeluq.

8 Dikjarazzjoni ta' privatezza

Il-BĊE ser jipproċessa l-informazzjoni personali kollha dwar il-kandidati skont il-leġiżlazzjoni tal-UE dwar il-Protezzjoni tad-*Data*¹. Il-BĊE huwa l-kontrollur għall-ipproċessar tad-*data* personali relatata mal-proċedura tal-għażla għal dan l-avviż ta post vakanti. Id-Direttur Ġenerali tar-Riżorsi Umani tal-BĊE huwa fdat bl-ipproċessar. L-iskop tal-ipproċessar tad-*data* huwa li tiġi organizzata l-għażla u l-ħatra tal-President tal-Bord Superviżorju. Id-*data* personali kollha tiġi pproċessata esklussivament għal dan l-għan. Ir-riċevituri tad-*data* personali tal-kandidati għandhom ikunu l-membri tal-panel tal-preselezzjoni, il-membri tal-Kunsill Governattiv tal-BĊE u l-membri tal-Bord Superviżorju. Id-*data* personali tal-kandidati magħżula se tintbagħat lill-kumitat kompetenti tal-Parlament Ewropew u tal-Kunsill tal-UE. Barra minn hekk, il-BĊE ser jittrasferixxi *data* personali rilevanti lill-kumpanija esterna Deloitte Consulting GmbH, Munich, Ġermanja li twettaq valutazzjoni separata tal-kompetenzi ta' tmexxija rilevanti, li hija sugġetta għal standards stretti ta' kunfidenzjalità u protezzjoni tad-*data*.

Għal aktar informazzjoni dwar kif il-BĊE jipproċessa *data* personali għall-proċedura ta' reklutaġġ tiegħu, jekk jogħġbok ikkonsulta [l-istqarrija ta' privatezza](#).

¹ Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, ufficċji u aġenziji tal-Unjoni u dwar il-moviment liberu ta' tali data, u li jħassar ir-Regolament (KE) Nru 45/2001 u d-Deċiżjoni 1247/2002/KE u d-Deċiżjoni (UE) 2020/655 tal-BĊE tal-5 ta' Mejju 2020 li tadotta regoli implimentattivi dwar il-protezzjoni tad-*data* fil-Bank Ċentrali Ewropew u li tħassar id-Deċiżjoni BĊE/2007/1 (BĊE/2020/28).